

**COVID-19 ကာကွယ်၊ ထိန်းချုပ်၊ ကုသမှုဆိုင်ရာ အကြောင်းအရာများနှင့် သုတေသနများမှ
နောက်ဆုံးတွေ့ရှိချက်များကို တိုင်းဒေသကြီး/ ပြည်နယ်များရှိ ဆရာဝန်များအား အသိပေးပြန့်ဝေခြင်း
မွမ်းမံသင်တန်းတွင် ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်
အမှာစကားကောက်နုတ်ချက်**

နေပြည်တော်

(၂၀၂၀) ပြည့်နှစ်၊ နိုဝင်ဘာလ (၅) ရက်နေ့

- COVID-19 ကမ္ဘာ့ကပ်ရောဂါသည် စတင်ဖြစ်ပွားချိန်မှ ယနေ့အထိ ရောဂါကူးစက်ပျံ့နှံ့မှုပုံသဏ္ဌာန်နှင့် ရောဂါပိုး၏ မျိုးဗီဇသည် ပြောင်းလဲလျက်ရှိပြီး တွေ့ရှိချက်အသစ်များ၊ ရောဂါကာကွယ်ထိန်းချုပ် နည်းဗျူဟာများနှင့် ကုသမှုကုထုံးပုံစံများသည်လည်းပြောင်းလဲလျက်ရှိပါကြောင်း၊
- ယနေ့မွမ်းမံသင်တန်းတွင် တက်ရောက်နေသည့် ဆရာဝန်ပေါင်း (၈၀၀) ခန့် အား COVID-19 ဆိုင်ရာ ခိုင်လုံသည့် နောက်ဆုံးလေ့လာတွေ့ရှိချက်များနှင့် ကုထုံးပုံစံများ၊ နိုင်ငံတကာနှင့် မြန်မာနိုင်ငံတို့တွင် ရောဂါကူးစက်ဖြစ်ပွားမှု အခြေအနေများ၊ လက်ရှိမြန်မာနိုင်ငံတွင် ဆောင်ရွက်နေသည့် ရောဂါ ကာကွယ်၊ ထိန်းချုပ်၊ ကုသမှု လုပ်ငန်းများ၊ နည်းဗျူဟာများနှင့် လုပ်ငန်းလမ်းညွှန်များကို ပါမောက္ခကြီးများနှင့် ပညာရှင်ကြီးများမှ ဟောပြောပို့ချသွားရန် ဝန်ကြီးဌာနမှ စီစဉ်ဆောင်ရွက်ခြင်း ဖြစ်ပါကြောင်း၊
- COVID-19 သည် တစ်နိုင်ငံလုံးတွင် ကူးစက်မှုရှိနေပြီး ဖြစ်ပွားမှုအနည်းအများသာ ကွာခြားပါကြောင်း၊ ဤရောဂါသည် မြန်မာနိုင်ငံတွင်သာမက ကမ္ဘာတွင်ပါဆက်လက်ရှိနေမည့် ရောဂါဖြစ်သဖြင့် ဆရာဝန်တိုင်းသည် ဤရောဂါ ကူးစက်မှုနှင့် ကပ်ရောဂါသဘောသဘာဝ၊ အသွားအလာ ကန့်သတ်ခြင်း နှင့် သီးခြားထားရှိခြင်း၊ ရောဂါရှာဖွေဓာတ်ခွဲစမ်းသပ်ခြင်း၊ ကုသမှုကုထုံးများ၊ ရောဂါကူးစက်မှု ကာကွယ်ရေးနည်းလမ်းများ စသည်တို့ကို ပိုမိုသိရှိနားလည် တတ်ကျွမ်းစေရန်အတွက် မိမိတို့ ဆောင်ရွက်ခြင်းဖြစ်ပါကြောင်း၊
- ယခုပုံစံဖြင့် ကျယ်ပြန့်စွာဆောင်ရွက်ခြင်းမှာ ပထမအကြိမ်ဖြစ်ပြီး နောင်တွင်လည်း ယခုကဲ့သို့သော အင်တာနက်ကွန်ရက်အသုံးပြု Videoconferencing စနစ်ဖြင့် ဟောပြောပို့ချမှုနှင့် မွမ်းမံသင်တန်း အစီအစဉ်များကို ဆရာဝန်များ၊ သူနာပြုများ၊ ဆေးနှင့် ဆေးနီးနွယ်ပညာရှင်များနှင့် အခြေခံ

ကျန်းမာရေးပညာရှင်များအတွက် တက္ကသိုလ်များ အလိုက်၊ ပညာရပ်အလိုက်၊ ကဏ္ဍအလိုက် ပုံမှန်ပြုလုပ်သွားမည်ဖြစ်ပါကြောင်း၊

- ထိုသို့ ဟောပြောပို့ချမှုနှင့် မွမ်းမံသင်တန်းများ ပြုလုပ်မည့် အစီအစဉ်ကို ကြိုတင်ရေးဆွဲကာ ဘာသာရပ်အမျိုးအစားနှင့် ဟောပြောပေးမည့် ပါမောက္ခများ၊ ဆရာဝန်ကြီးများနှင့် အချိန်ဇယားများကိုလည်း ဝန်ကြီးဌာန၏ အင်တာနက်စာမျက်နှာတွင် ကြိုတင်အသိပေးထားမည် ဖြစ်ပါကြောင်း၊
- ဤသို့ မွမ်းမံသင်တန်းပြုလုပ်ရာ၌ အဓိကအားဖြင့် ပြည်သူ့ကျန်းမာရေးကဏ္ဍနှင့် ကုသရေးကဏ္ဍ ခေါင်းစဉ်ကြီး (၂) ခုအောက်မှ သင်တန်းများကို တစ်နိုင်ငံလုံးအတိုင်းအတာအနေဖြင့် ဆက်လက် ဆောင်ရွက်တော့မည်ဖြစ်ပါကြောင်း၊
- သင်တန်းများ၌ ပို့ချသည့် ဟောပြောပို့ချသည့် အကြောင်းအရာများကိုလည်း ဝန်ကြီးဌာန၏ အင်တာနက်စာမျက်နှာ၌ လွှင့်တင်ထားခြင်းဖြင့် တစ်နိုင်ငံလုံးမှ ဆရာဝန်များအနေဖြင့် အချိန်မရွေး မှီငြမ်းပြုနိုင်မည်ဖြစ်ပါကြောင်း၊
- ဤသို့ ဆောင်ရွက်ခြင်းဖြင့် ကျန်းမာရေးစောင့်ရှောက်မှုပေးသူများသည် ကုသမှုကုထုံးများနှင့် ပြည်သူ့ကျန်းမာရေးနိယာမများကို ပိုမိုသိရှိကာ ယခုဖြစ်ပွားနေသည့် COVID-19 ရောဂါကာကွယ်၊ ထိန်းချုပ်၊ ကုသမှုလုပ်ငန်းများအပြင် အခြားရောဂါများကုသမှုသည်လည်း ပိုမိုကောင်းမွန်အရည်အသွေး ပြည့်လာမည်ဖြစ်ပါကြောင်း၊
- သို့မှသာ လူတိုင်းလက်လှမ်းမီ လွှမ်းခြုံကျန်းမာရေးစောင့်ရှောက်မှုကို မိမိတို့နိုင်ငံ ပြည်သူများအနေဖြင့် ရရှိနိုင်မည်ဖြစ်ပါကြောင်း၊
- ယနေ့မွမ်းမံသင်တန်းသို့ မြန်မာနိုင်ငံတစ်ဝန်းမှ မြို့နယ်ဆရာဝန်များ၊ အထူးကုလက်ထောက် ဆရာဝန်များ၊ အထူးကုဆရာဝန်ကြီးများ၊ ဆေးရုံအုပ်ကြီးများ စိတ်ပါဝင်စားစွာ တက်ရောက်ကြသည်ကို တွေ့ရှိရသည့်အတွက် ကျန်းမာရေးစနစ်ကောင်းမွန်မှုအတွက် ထူးခြားသည့် လက္ခဏာတစ်ခု ဖြစ်ပါကြောင်း၊
- ဝန်ကြီးဌာနအနေဖြင့်လည်း ဆေးနှင့်ဆေးနှီးနွယ်တက္ကသိုလ်များက သက်ဆိုင်ရာဆေးနှင့် ဆေးနှီးနွယ်ပညာ ဘာသာရပ် အလိုက် ရိုက်ကူးထားသော သင်ကြားရေးရုပ်သံဖွဲ့စီယို (၂၀၀) ကျော်ကို ဝန်ကြီးဌာန၏ အင်တာနက်လိပ်စာ - <https://event-mohs.gov.mm/> တွင် (၂၃-၁၀-၂၀၂၀) ရက်နေ့မှ

စတင်ကာ တစ်စုတစ်စည်းတည်း လွှင့်တင် ထားရှိပါပြီး ဆက်လက်၍လည်း ရိုက်ကူးလွှင့်တင်သွားမည် ဖြစ်ပါကြောင်း၊

- ထိုသို့ ပညာရပ်ဆိုင်ရာ ဟောပြောပို့ချမှု ရုပ်သံများကို မြို့ကြီးများမှသာမက ခက်ခဲဝေးလံဒေသများတွင် တာဝန်ထမ်းဆောင်နေသော ဆရာဝန်၊ သူနာပြုနှင့် ကုသမှုပညာရှင်များ၊ ပြည်သူ့ကျန်းမာရေး ပညာရှင်များ၊ အခြေခံကျန်းမာရေးပညာရှင်ဝန်ထမ်းများ အားလုံးတို့သည် အင်တာနက်ကွန်ရက် အသုံးပြုကာ အချိန်မရွေးလေ့လာနိုင်မည်ဖြစ်သဖြင့် နောက်ဆုံးပေါ် ပညာရပ်များကိုသိရှိပြီး စွမ်းဆောင်ရည်များ ပိုမိုမြင့်တက်လာကာ ပြည်သူများ ပိုမိုအကျိုးရှိမည်ဖြစ်ပါကြောင်း၊
- ဆေးတက္ကသိုလ်များတွင် နိုင်ငံတကာအဆင့်မီ "မျှော်မှန်းရလဒ် အခြေခံသော စုစည်းချိတ်ဆက် သင်ကြားခြင်း သင်ရိုးညွှန်းတမ်း (Outcome Based Integrated Curriculum)" ဖြင့် (၂၀၁၉) ခုနှစ်မှ စတင်သင်ကြားနိုင်ခဲ့ပါကြောင်း၊ ဝန်ကြီးဌာန၏ တက္ကသိုလ်များတွင်လည်း သင်ရိုးညွှန်းတမ်းများ မွမ်းမံရေးဆွဲခြင်းများကို ဆောင်ရွက်နိုင်ခဲ့ပါကြောင်း၊
- ဆက်လက်ဆောင်ရွက်မည့်မွမ်းမံသင်တန်းများ ယခုထက်ပိုမိုအကျိုးရှိ ထိရောက်စွာဆောင်ရွက်နိုင်ရေး အတွက် ပါမောက္ခများနှင့် တာဝန်ရှိသူများ ဆွေးနွေးခြင်း၊ သင်တန်းတက်ရောက်သူများထံမှ အကြံပြုချက်များရယူခြင်းနှင့် ယခင်သင်တန်းအတွေ့အကြုံများကို ပြန်လည်သုံးသပ်ခြင်းများ အမြန်ဆုံး ပြုလုပ်သွားမည်ဖြစ်ပါကြောင်း၊
- ထိုသို့ပြုလုပ်ခြင်းဖြင့် ဝန်ကြီးဌာနမှ ဝန်ထမ်းပညာရှင်များအားလုံးသည် ပညာရပ်အလိုက် နောက်ဆုံး တွေ့ရှိချက်များကို အမြဲသိရှိလေ့လာနိုင်ကာ ကျန်းမာရေးစောင့်ရှောက်မှု အရည်အသွေးများ ပိုမိုတိုးတက်လာမည်ဖြစ်ပါကြောင်း၊
- ဟောပြောပို့ချမှုဆိုင်ရာ ရုပ်သံများရိုက်ကူးရန်နှင့် ယခုကဲ့သို့ အင်တာနက်ကွန်ရက်အသုံးပြု မွမ်းမံ သင်တန်းများ ဆက်လက်ပြုလုပ်ရန်အတွက် လိုအပ်သည့် လူအင်အား၊ ဘဏ္ဍာငွေများကို ဝန်ကြီးဌာနမှ ပိုမိုချထားပံ့ပိုးပေးသွားမည်ဖြစ်ပါကြောင်း၊ ယနေ့မွမ်းမံသင်တန်းတွင် ကလေး၊ ကလေး၊ ဗန်းမော်၊ တမူး၊ ကသာ၊ ဂွ၊ လားရှိုး၊ ထီးချိုင့်၊ မတ္တရာ၊ ဖားကန့်၊ သရက်နှင့် ဟားခါးမြို့နယ်တို့ကဲ့သို့ တိုင်းဒေသကြီး/ ပြည်နယ်အသီးသီးရှိ မြို့နယ်များမှ ဆရာဝန်များနှင့် တိုက်နယ်ဆရာဝန်များ စိတ်ပါဝင်စား တက်ရောက်ပြီး မေးခွန်းများ မေးမြန်းခြင်းနှင့် ပါမောက္ခများ၊ ပညာရှင်များနှင့် တာဝန်ရှိသူများက မေးခွန်းတစ်ခုချင်းစီအား အသေးစိတ်ပြန်လည် ဖြေကြားရှင်းလင်းခြင်းသည် ကောင်းမွန်ပါကြောင်း၊

- ပါမောက္ခဆရာဝန်ကြီးများနှင့် နယ်မှ ဆရာဝန်ကြီးများ၊ မြို့နယ်နှင့် တိုက်နယ်ဆရာဝန်များ အကြား ထိတွေ့နီးစပ်မှု ပိုမိုကောင်းမွန်ခြင်းသည် ဝန်ကြီးဌာနအတွက် အင်အားတစ်ခုဖြစ်စေပြီး ကွန်ရက် ချိတ်ဆက်မှုပိုမိုအားကောင်းလာမည်ဖြစ်ပါကြောင်း၊
- ယနေ့ မွမ်းမံသင်တန်းတွင် COVID-19 ကာကွယ်၊ ထိန်းချုပ်၊ ကုသမှုလုပ်ငန်းများ နှင့် ပတ်သက်၍ အရေးကြီးသည့် သတိပြုရမည့် အချက်များကို ဆွေးနွေးပြောကြားခြင်း၊ လုပ်ငန်းအတွေ့အကြုံများ ဝေမျှခြင်းများ ဆောင်ရွက်ခဲ့ကြသည့် ပါမောက္ခများ၊ ပညာရှင်များနှင့် တာဝန်ရှိသူအားလုံးအား ကျေးဇူးတင်ရှိပါကြောင်း၊
- ယခုကဲ့သို့ ပြုလုပ်ခြင်းဖြင့် မြို့နယ်အသီးသီးမှ မြို့နယ်ဆရာဝန်များအနေဖြင့် ပြည်သူ့ကျန်းမာရေး ဆိုင်ရာလုပ်ငန်းများကို ပိုမိုသိရှိကာ COVID-19 ကာကွယ်ထိန်းချုပ်မှုလုပ်ငန်းများကို ပိုမိုပီပြင်စွာ ဆောင်ရွက်နိုင်မည်ဖြစ်ပါကြောင်း၊
- ကုသရေးအပိုင်းတွင်လည်း COVID-19 အတွက် ကုထုံးများနှင့် အရေးကြီးသည့် အချက်များကို ပိုမိုသိရှိကာ လူနာများ၏ အသက်ကို ပိုမိုကယ်တင်ကုသနိုင်မည်ဖြစ်ပါကြောင်း ပြောကြားခဲ့ပါသည်။

မွမ်းမံသင်တန်းတွင် ဟောပြောပို့ချခဲ့သူများ

- ပြည်သူ့ကျန်းမာရေးဦးစီးဌာနမှ ဒုတိယညွှန်ကြားရေးမှူးချုပ် (ဗဟိုကူးစက်ရောဂါတိုက်ဖျက်ရေး) ဒေါက်တာထွန်းတင်၊
- ဆေးတက္ကသိုလ် (၁)၊ ဆေးပညာဌာနမှ ပါမောက္ခ/ဌာနမှူး ပါမောက္ခ ဒေါက်တာဇော်လင်းအောင်၊
- အမျိုးသားကျန်းမာရေးဓာတ်ခွဲမှုဆိုင်ရာဌာန (ရန်ကုန်) (NHL) မှ ဒုတိယညွှန်ကြားရေးမှူးချုပ် ပါမောက္ခဒေါက်တာဌေးဌေးတင်၊
- ဆေးတက္ကသိုလ် (၁)၊ အရေးပေါ်ကုသမှုဆေးပညာဌာနမှ ပါမောက္ခ/ ဌာနမှူး ပါမောက္ခ ဒေါက်တာမော်မော်ဦး၊
- ဆေးတက္ကသိုလ် (၁) မေ့ဆေးပညာဌာနမှ ပါမောက္ခ/ ဌာနမှူး ပါမောက္ခ ဒေါက်တာမူမူနိုင်နှင့်
- ဆေးတက္ကသိုလ် (၁)၊ မှုခင်းဆေးပညာဌာနမှ ပါမောက္ခ/ဌာနမှူး ပါမောက္ခဒေါက်တာမျိုးသိုက်ဦး

မွမ်းမံသင်တန်းသို့ တက်ရောက်ခဲ့သူများ

- တိုင်းဒေသကြီး/ ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနများမှ တာဝန်ရှိသူများ၊ နိုင်ငံတစ်ဝန်းရှိ အထူးကုဆရာဝန်ကြီးများ၊ အထူးကုဆရာဝန်များ၊ အထူးကုလက်ထောက်ဆရာဝန်များ၊

ဆရာဝန်များ၊ ဆေးရုံအုပ်ကြီးများ၊ ဆေးရုံအုပ်များ၊ မြို့နယ်ဆရာဝန်များနှင့် တိုက်နယ်ဆရာဝန်များ
စုစုပေါင်း (၈၀၀) ဦးခန့်၊
(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)